

اُردو میں مستعمل عربی الفاظ کی تشکیلی اور معنوی وسعت

تمہید:

زیر نظر مقالہ تقابل لسانیات اور اردو صوتیات کے موضوع پر گذشتہ مباحث (۱) کا تسلسل ہے۔ اردو اور عربی کے باہمی گہرے رشتوں اور مضبوط تعلق کا ادراک، اردو زبان کے حرنی مزاج سے آگاہی اور عربی کی لسانی فضیلت و اہمیت کا اعتراف اس ذولسانی کاوش کی غرض و غایت ہے۔ تغیر و تبدل اور ارتقاء کبھی ختم نہیں ہوتا۔ اسی ارتقائی عمل سے زبانیں وجود میں آتی ہیں اور تغیر و تبدل کا شکار ہوتی رہتی ہیں۔ لسانی انجذاب اور اخذ و عطا کا یہ ہمہ گیر اصول اور قاعدہ کبھی ختم ہونے والا نہیں ہے۔ نئے الفاظ و اسالیب کا اضافہ اخذ و عطا کے اس اصول کا ایک مثبت اور خوش گوار پہلو ہے جسے فروغ دینا ضروری ہے۔ زبان کا چلن جس قدر زیادہ ہوگا یہ خوش گوار پہلو خود بخود ترقی کرے گا اور اسے فروغ عام حاصل ہوگا۔

اہمیت موضوع:

لفظ جب ایک زبان سے دوسری زبان کی طرف سفر اختیار کرتا ہے تو جہاں اس کی ساخت میں تبدیلی واقع ہوتی ہے، وہاں معانی میں بھی تنوع پیدا ہو جاتا ہے۔ یہی حال اردو

میں مستعمل عربی کے اُن خوب صورت الفاظ و تراکیب کا ہے، جو جزوی تبدیلی سے ایک سے زائد معانی دیتے ہیں اور بڑی خوب صورتی سے اردو کے دامن کو کشادہ کرتے ہیں۔ زیر نظر مقالے میں اس حقیقت کا ادراک کرنے کی کوشش کی جائے گی کہ یہ الفاظ عربی زبان میں اپنی اصل شکل کے ساتھ کس طرح ہیں اور اردو میں شامل ہو کر اپنی ساخت اور معانی کیسے بدلتے ہیں۔

قافلہ اردو میں شامل ہونے والے عربی کے کئی مصادر اور اسماء ایسے ہیں جو لفظی طور پر یا جنس کے اعتبار سے مؤنث ہیں۔ عربی رسم الخط میں ان اسماء کے آخر میں ”تا“ آتی ہے۔ زیر بحث مسئلے کو سمجھنے کے لیے ”تا“ کی مختلف اقسام کا جائزہ لینا ضروری ہے۔ ذیل میں ”تا“ کی عمومی قسموں کا مختصر حال بیان کیا جاتا ہے۔

تائے تانیث: یہ ”تا“ اسم کی جنس (تانیث) ظاہر کرنے کے لیے اس کے آخر میں لگائی جاتی ہے۔ اس کی دو ذیلی قسمیں ہیں۔

۱۔ تائے مدوّرہ:

جسے اردو میں گول تا (ة) کہا جاتا ہے۔ یہ واحد مؤنث اسم کے لیے آتی ہے۔ وہ مؤنث اسماء جن کے آخر میں ایسا حرف ہجاء آجائے، جس کے ساتھ آخر میں کوئی دوسرا حرف ملا کر نہیں لکھا جاسکتا، ان کے آخر میں گول تا (ة) آتی ہے جیسے سیدة، شجرة، صورة، سیارة، وردة، لذیذة، مفیذة، بقرة، جدة، کبيرة، صغیرة، زاہدة، کافرة، مسافرة، بقرة، جدة، والدة وغیرہ۔

وہ مؤنث اسماء جن کے آخر میں آنے والے حرف ہجاء کے ساتھ کوئی دوسرا حرف مل سکتا ہے، ان کے ساتھ گول تا کو ملا کر لکھا جاتا ہے جیسے رحمة، فاسقة، مؤمنة، صالحہ، معلّمة، ورقة، حدیقة، مدرسة، لیلة، معاملة، حسنة، ساعة، ذکیة، قویة، مفتوحة، واسعة، عالیة، جمیلة، طریقة، سنّة، مکتبة، نظیفة، ثمنیة،

مخادمة، مخدبجة، عائشة، فاطمة

۲۔ تائے جمع سالم مؤنث:

یہ ”تا“ پوری شکل میں (ت) جمع مؤنث اسماء کے آخر میں آتی ہے جیسے صالحات، عاقلات، مسلمات، کافرات، جاہلات، مسافرات، سنوات، مدرّسات، امہات، کاتبات وغیرہ۔

تائے اصلتہ:

یہ ”تا“ مفرد الفاظ کے آخر میں آتی ہے اور پوری شکل میں لکھی جاتی ہے جیسے وقت، سمت، صوت، موت، طاعوت، لاہوت، ناسوت، جبروت، ذات، میقات، لات و منات وغیرہ۔

تائے مصدری:

یہ ”تا“ مصدر کے آخر پر گول شکل میں (ة) آتی ہے۔ یہ مصدر جب عربی سے اُردو میں آتے ہیں تو یہ گول (ة) کبھی تائے قرشت میں بدل جاتی ہے جیسے مخالفة سے مخالفت، اور کبھی ہائے ہوز میں بدل جاتی ہے۔ جیسے مصافحة سے مصافحہ۔ مزید مثالیں ملاحظہ کیجئے مخالفة، مصافحة، مشابہة، موازنة، معانقة، موافقة، مراسلة، معالجة، مطابقة، مخاصمة وغیرہ۔

تائے مبالغہ:

یہ ”تا“ عام طور پر مؤنث اسموں کی بجائے مذکر اسمائے مبالغہ کے آخر میں آتی ہے جیسے علامة، فہامة، قطامہ وغیرہ

تائے فعل ماضی:

فعل ماضی کے صیغوں کی کچھ علامتیں حرف ”تا“ سے ظاہر ہوتی ہیں۔ یہ ”تا“ پوری

شکل (ت) میں لکھی جاتی ہے اور زیر، زبر، پیش اور جزم کے ساتھ فعل ماضی کے مختلف معانی دیتی ہے جیسے کَتَبْتُ (اس مونث نے لکھا) کَتَبْتُ (تو مذکر نے لکھا) کَتَبْتُ (تو مونث نے لکھا) کَتَبْتُ (میں نے لکھا)

تائے قرشت:

یہ پوری شکل کی ”تا“ ہے، جسے ”تائے سالمہ“، ”تائے فوقانیہ“ اور ”تائے مثنیات“ بھی کہا جاتا ہے۔ ”تائے سالمہ“ (سالم سے) کا معنی ہے پوری اور مکمل ”ت“، ”تائے فوقانیہ“ (فوق سے) کا معنی ہے وہ تا جس کے اوپر نقطے ہوں۔ اس سے بھی پوری اور مکمل ”ت“ مراد ہے۔

”تائے مثنیات“ (مثنیٰ سے) کا معنی دو نقطوں والی ”ت“ ہے۔ الغرض یہ چاروں نام یعنی ”تائے قرشت“، ”تائے سالمہ“، ”تائے فوقانیہ“ اور ”تائے مثنیات“ ایک ہی ”ت“ کے مختلف نام ہیں جسے عام طور پر ”تائے قرشت“ کہا جاتا ہے۔

ابن ندیم مصنف ”الفہرست“ کا بیان ہے کہ عربی رسم الخط کی بنیاد رکھنے والا ایک گروہ تھا، جس کے ارکان کے نام ابجد، ہوز، حطی، کلمن، سعفص، شخذ،

ضظغ اور قرشت وغیرہ تھے۔ حروف ابجد کی عددی قیمت کے لحاظ سے

گروہ بندی انہی سے منسوب ہے۔ ابن ہشام کی روایت کے مطابق یہ لوگ شاہانِ مدین سے تعلق رکھتے تھے اور حضرت شعیب علیہ السلام کے زمانہ میں یوم الظلمہ (۲) میں ہلاک

ہوئے۔ انہی لوگوں نے عربی اندازِ کتابت وضع کیا۔ اس روایت کے بیان کے بعد ابن ندیم نے ”واللہ اعلم“ کہہ کر اہل تحقیق کو غور و فکر کی دعوت دی ہے۔ (۳) ایک اور روایت کے

مطابق ترتیب ابجدی کے پہلے چھ کلمے دیووں کے نام ہیں۔ ایک تیسری روایت کے مطابق

ان کی توجیہ یوں کی گئی ہے کہ وہ ہفتے کے دنوں کے نام ہیں، تاہم روشن خیال علمائے صرف و

نحو الہمد اور التیسرے انی ان اسطوری توجیہات سے مطمئن نہیں تھے۔ (۴)

تائے مدورہ کی تائے قرشت اور ہائے ہوز میں تبدیلی

تائے تانیف، تائے مصدری اور تائے مبالغہ جب اسماء کے آخر میں آتی ہیں تو عام طور پر تلفظ سے گر جاتی ہیں اور بولنے میں ہائے ہوز (ہ) کی صورت اختیار کر لیتی ہیں۔ ایسے اکثر اسماء جو عربی میں تائے تانیف کے ساتھ لکھے جاتے ہیں، اردو میں تائے قرشت کے ساتھ لکھنے میں ابک معنی جب کہ ماہے ہوز (ہ) کے ساتھ لکھنے میں دوسرا معنی دیتے ہیں جیسے عربی میں لفظ ارادۃ ہے۔ اسی ایک لفظ سے اردو میں تائے قرشت کے ساتھ ایک لفظ بنتا ہے یعنی ارادت (بمعنی عقیدت) اور ہائے ہوز کے ساتھ دوسرا لفظ بنتا ہے یعنی ارادہ (بمعنی مرضی و منشاء)

ذیل میں اس قسم کی مثالیں بالتفصیل ملاحظہ کیجئے۔ پہلے عربی کا لفظ آئے گا، پھر بالترتیب اوپر سے نیچے تائے مدورہ سے تائے قرشت اور ہائے ہوز میں تبدیل ہونے والے الفاظ اپنے مکمل معانی کے ساتھ آئیں گے۔

اتفاقیہ

اتفاقیہ: یگانگت ہونا۔ ہم خیال ہونا

اتفاقیہ: غیر ارادی۔ اچانک۔ غیر متوقع

اجازۃ

اجازت: منظوری۔ رخصت

اجازہ: مرشد سے مرید کرنے کی سند۔ استاد سے فن حاصل کرنے کے بعد اس کو عمل میں لانے

کی سند

ادارۃ

ادارت: ایڈیٹری۔ جریدہ نگاری۔ مدیر کا منصب یا کام

ادارہ: دفتر۔ محکمہ۔ کسی تنظیم کا مرکز

(Institution, Establishment, Administration, Organization)

ارادۃ

ارادت: عقیدت۔ اعتقاد۔ دلی لگاؤ۔ مریدانہ اطاعت
ارادہ: عزم۔ قصد۔ منصوبہ۔ مرضی۔ خواہش۔ نیت،

اپنا جو ہوا کچھ اور ارادہ
جی چاہا کچھ اس سے بھی زیادہ

إشارة

اشارات: ایما۔ رمز۔ کنایہ

وہ چلے جاتے ہیں لیکن میں بتا سکتا نہیں
ضعف سے جنبش نہیں بہر اشارت

إشارة: جسم کے کسی عضو کی حرکت سے کوئی بات کہنا۔ کسی بات یا چیز کی طرف اختصار سے توجہ دلانا۔

إشاریۃ

اشاریت: ایک عمومی ادبی اصطلاح (Symbolism)۔ واضح الفاظ یا اشکال کی بجائے علامت کے ذریعے رمزیت پر ایسی اظہار

اشاریہ: حوالے کی آسانی کے لیے حروف تہجی کے اعتبار سے کسی کتاب کے مضامین کی تفصیلی فہرست۔ کتاب میں کوئی مضمون، موضوع یا نام ایک سے زیادہ مقام پر آئے تو تمام متعلقہ صفحات کے نمبر ایک ہی عنوان کے تحت دے دیئے جاتے ہیں۔ (Index)

إضافة

إضافة: ایک کلمہ کا دوسرے کلمے سے تعلق۔ ایک کلمہ کو دوسرے کلمے کی طرف مضاف کرنا۔ دو چیزوں کا باہمی تعلق۔ نسبت

إضافة: بیشی۔ مقدار یا تعداد میں افزونی۔ افزائش

افادۃ

افادت: فائدہ پہنچانا

حل ہوتے ہیں عقدے علماء و فضلاء کے
ہر بات ہے تعلیم و افادت کی برابر

افادہ: فائدہ۔ نفع

(۹) ع دوست دشمن مجھ کو دونوں سے افادہ ہو گیا۔

اقامۃ

اقامت: قیام۔ قرار۔ سکونت۔ نماز باجماعت کی تکبیر۔

یہ اقامت ہمیں پیغام سفر دیتی ہے
زندگی موت کے آنے کی خبر دیتی ہے

اقامہ: قیام گاہ جیسے دارالاقامہ یعنی بورڈنگ ہاؤس

امارۃ

امارت: دولت مندی۔ سرداری۔ شان و شوکت (Authority)

امارہ: حکومت، جیسے دارالامارہ یعنی دارالحکومت (Capital)

أهلیۃ

اہلیت: لیاقت۔ استعداد۔ قابلیت۔ شرافت۔ سلیم الطبعی

اہلیہ: زوجہ۔ بیوی۔ خاتون خانہ

باطنیۃ

باطنیہ: فرقہ باطنیہ کا عقیدہ رکھنا اور اس کا ہمنوا ہونا۔

باطنیہ: اہل تشیع کا ایک فرقہ، جو حضرت امام جعفر صادق کو زندہ و مستور مانتا ہے۔ اس کے

اعتقاد میں ہر شرعی امر کے ایک ظاہری معنی ہوا کرتے ہیں اور دوسرے باطنی۔

تعزیه

تعزیت: ماتم پرستی۔ مرنے والے کے ورثاء سے اظہار رنج و غم
تعزیه: محرم میں جلوس کی شکل میں سوگ منانا۔ حضرت امام حسین اور اہل بیت کی تربتوں کی نقل
جو محرم کے دنوں میں کپڑے، پانس اور کاغذ وغیرہ سے بنا کر جلوس میں ظاہر کی جاتی ہے۔

ثقالة

ثقالت: گرانی۔ بوجھل پن۔ جیسے کہا جاتا ہے کہ الفاظ کی ثقالت سے فصاحت نہیں رہتی
ثقالة: پاسنگ کا بوجھ

جبریۃ

جبریت: غرور۔ تکبر۔ وباؤء تشدد۔ سختی۔ زبردستی
جبریۃ: تقدیر کا متضاد۔ اسلام کا ایک فرقہ جس کا عقیدہ ہے کہ انسان کو اپنے اعمال و افعال پر
کوئی اختیار نہیں اور وہ تقدیر کے آگے مجبور ہے۔

جرثومة

جرثومت: اصلی جڑ (II)
جرثومہ: وہ چھوٹا کیڑا جو خوردبین کے بغیر نظر نہیں آتا اور مختلف امراض پیدا کرتا ہے۔
جمع: جراثیم

جلالة

جلالت: بزرگی۔ بڑائی۔ عظمت۔ شان و شوکت۔ رعب و دبدبہ
جلالہ: جیسے جلالة الملك (ملک کی شان و شوکت) شاہی لقب

جلوة

جلوت: خلوت کا متضاد۔ سب کے سامنے باہر۔ مجمع (Public place)
جلوہ: نمائش۔ نظارہ۔ ظہور۔ جھلک۔ معشوق کا ناز و انداز اور سج و سج۔

الغرض شام نے جلوہ جو دکھایا ہم کو
 مرثوۃ وصل مقدر نے سنایا ہم کو

جمہوریۃ

جمہوریت: عوامی نمائندوں کی حکومت (Democracy)

جمہوریہ: وہ ریاست جہاں عوامی حکومت قائم ہو (Republic)

جنسیۃ

جنسیت: ہم قسم ہونا۔ ہم جنس ہونا۔ یکساں ہونا۔ جنسی خواہش یا جذبہ

جنسیہ: جنس (Sex) سے متعلق جیسے امراض جنسیہ

حرارۃ

حرارت: گرمی۔ حدت۔ تپش۔ بخار۔ سرگرمی۔ جوش

حرارہ: جسمانی مقدار حرارت کی اکائی جو غذا سے پیدا ہو۔ (Calorie) غلبہ شوق، غصہ۔

کچھ سوزِ دل اپنا کسی دل سوز کے آگے

فرصت ہو تپِ غم کے حراروں سے تو کیسے

حرفۃ

حرفت: صنعت۔ کسب۔ پیشہ۔ چالاکی۔ ہنر۔ مکاری

حرفہ: جیسے اہل حرفہ یعنی پیشہ ور۔ ٹریڈ مارک۔ کسی کارخانے کا خاص نشان

حلاوۃ

حلاوت: مٹھاس۔ لذت۔ راحت۔ سکھ

حلاوہ: اردو میں حلاوت کا ایک اور انداز کتابت۔ خواتین کا نام

حماسۃ

حماست: بہادری، دلیری، مردانگی

حماسہ: رزمیہ نظم۔ فخریہ شاعری، جس میں بہادری کے واقعات بیان ہوں مثلاً عرب کی پرانی رزمیہ نظموں کے مجموعے، جن کے مؤلف ابو تمام اور سحری ہیں۔

_____ خلافت

خلافت: نیابت۔ جانشینی۔ خلیفہ کا عہدہ یا منصب۔ نظام حکومت۔

خلافت: اردو میں خلافت کا ایک اور انداز کتابت جیسے دار الخلافہ یعنی صدر مقام (Capital)

_____ خرافات

خرافات: بے ہودہ بات۔ دیوی دیوتاؤں کے عجیب قسے۔ جمع خرافات

خرافہ: کلام بے ہودہ۔ خرافہ عرب کے ایک باشندے کا نام تھا۔ کہتے ہیں کہ اس پر پریاں عاشق تھیں۔ وہ عالم پرستان کا حال سنایا کرتا تھا۔ لوگ اسے جھوٹا سمجھتے تھے اور وہ جھوٹ میں ضرب الٹل ہو گیا۔ (۱۳)

_____ دولة

دولت: دھن۔ مال۔ زرنقد۔ خوش بختی

دولہ: حکومت جیسے نجم الدولہ (حکومت کا ستارہ)۔ سراج الدولہ (حکومت کا چراغ یعنی سورج)

_____ دہریہ

دہریت: دہر (زمانہ) سے۔ زمانہ کو ہی خدا تصور کرنا۔ خدا کی ذات کا انکار کرنا۔ الحاد

(Atheism - Materialism)

دہریہ: زمانہ کو ہی خدا تصور کرنے والا۔ وہ شخص جو زمانے کو قدیم مانے اور حادث نہ جانے۔

خدا کی ذات کا منکر (Atheist - Materialist)

_____ رجائیت

رجائیت: تصویر کا روشن پہلو دیکھنا۔ آئندہ کے بارے میں خوش آئند توقعات رکھنا

(Optimism)

رجائیہ: ایسی نظم، نثر اور تقریر جو ناامیدی کی بجائے امید کا تاثر دے۔

رذالۃ _____

رذالت: کمینہ پن، اوچھا پن

رذالہ: کمینہ۔ کم ذات۔ شریر۔ بد ذات۔ بے شرم

رسالۃ _____

رسالت: رسول کا عہدہ و منصب پیغمبری

رسالہ: نامہ۔ مکتوب۔ کتابچہ۔ میگزین۔ فوجی سواروں کا دستہ

زیادۃ _____

زیادت: اصطلاح نحو میں کلمے میں ایک یا زیادہ حرفوں کا اضافہ کرنا

زیادہ: فراواں۔ افزوں۔ بہت۔ بیش۔

شورۃ _____

شرارت: برائی۔ شوخی۔ بے باکی۔ بد تمیزی۔ بد زبانی۔ شرانگیزی۔ قتنہ طرازی

شرارہ: چنگاری۔ پارہ آتش۔ آگ کا پتنگا

شربۃ _____

شربت: قند میں پکا ہوا کسی پھل یا پھول کا عرق۔ مشروب۔ میٹھا لذیذ پانی۔ پینے کی چیز

شربہ: پانی کی چھوٹی مشک۔ تالاب۔ پانی کی وہ مقدار جو سیرابی کے لیے کافی ہو۔

شورکۃ _____

شرکت: شمولیت۔ حصہ داری

شرک: کمپنی۔ فرم۔ کاروبار کی ایسی تنظیم جس میں دو یا دو سے زیادہ اشخاص بحیثیت مجموعی کاروبار

کرتے ہوں۔

شہرۃ _____

شہرت: چرچا۔ ناموری۔ نیک نامی۔ افواہ

شہرہ: دھوم جیسے شہرہ آفاق۔ مشہور جہاں۔ دور دور تک مشہور

سرمہ ہے سفاک شہرہ ہے نگاہ یار کا
سچ کہا ہے باڑ کاٹے نام ہو تلوار کا
اے صبا شہرہ جو میری اشک باری کا اڑا
ہو گیا معدوم مثلِ سایہ عنقا سحاب

طریقہ

طریقت: تصوف کی اصطلاح میں تزکیہ باطن۔ صوفیہ کا طریقہ جس سے روحانی کمال حاصل ہوتا ہے۔

طریقہ: چلن۔ طرز۔ روش۔ ترکیب۔ گُر۔ دستور۔ وضع۔ ڈھنگ۔ راستہ۔

عافیہ

عافیت: سلامتی۔ امن۔ خیریت۔ آسودگی۔ صحت۔ تحفظ
عافیہ: اردو میں عافیت کا ایک اور انداز کتابت۔ خواتین کا نام

عبقریہ

عبقریہ: ذہانت و فطانت

عبقریہ: ذہن۔ فطین (Genius, Intellectual)

عقلیہ

عقلیت: عقل پرستی۔ عقل ہی کو تمام علوم کی بنیاد تصور کرنا۔ حقائق کے ادراک میں عقل پر کامل
انحصار

عقلیہ: عقل سے متعلق جیسے علوم عقلیہ مثلاً فلسفہ، منطق وغیرہ

عقیدہ

عقیدت: ارادت - مریدانہ اطاعت - قلبی رشتہ
عقیدہ: ایمان - اعتقاد - یقین - مذہبی اصول کو ماننا -

علمیہ

علمیت: لیاقت - قابلیت - فہم و فراست - ادراک
علمیہ: علم سے متعلق مثلاً مسائل علمیہ

عمدہ

عمدت: ستون جیسے عمدۃ الملک (حکومت کا ستون)
عمدہ: نفیس، پسندیدہ، منتخب، اچھا، خوب صورت

غزلیہ

غزلیت: غزل کی کیفیت یا خوبی - تغزل
غزلیہ: غزل سے متعلق جیسے غزلیہ شاعری

غنائیہ

غنائیت: موسیقیت، نغمگی

غنائیہ: پر نغمہ منظوم یا منثور داستان

فضیلیہ

فضیلت: بڑائی - بزرگی - فوقیت - علیت

فضیلہ: اردو میں فضیلت کا ایک اور انداز کتابت - خواتین کا نام

فوقیہ

فوقیت: ترجیح - سبق - امتیاز

فوقیہ: اردو میں فوقیت کا ایک انداز کتابت - خواتین کا نام

کتابہ

کتابت: تحریر۔ لکھائی۔ خوش نویسی

کتابت: وہ عبارت جو مقابرا اور مساجد کے دروازوں پر لکھوائی جاتی ہے۔

ملایا خاک میں ان کو جہاں کی بے وفائی نے

کتابت خط کوفی میں لکھو گوہ غریباں کا

وہ نظم یا نثر جو کسی کی تعریف میں یا بطور تارتخ پیش طاق پر لکھتے ہیں۔ (۱۸)

کفایۃ

کفایت: بچت۔ ہانڈ روک کر خرچ کرنا مثلاً کفایت شعاری۔ نفع۔ بہتات۔ کثرت۔ افراط

کفایۃ: کافی ہونا (Sufficiency) جیسے فرض کفایۃ، یعنی ایک شخص کی ادائیگی سے جماعت یا

گروہ کا فرض ادا ہو جانا مثلاً نماز جنازہ

کلیۃ

کلیت: تمامیت۔ تمام پن۔ اتمام۔ ہمگی

کلیۃ: عام قاعدہ۔ فارمولہ۔ ضابطہ۔ فیکٹیٹی۔ کالج

کنایۃ

کنایت: اشارے سے کہنا۔ سخن پوشیدہ۔

یہ بھی تقدیر کا لکھا کہ لکھے

خط وہ کن کن کنایتوں سے مجھے

کنایۃ: رمز۔ مجاز۔ پوشیدہ بات۔ مبہم بات۔

مالیۃ

مالیت: قیمت۔ دولت۔ وقعت

مالیۃ: مال گزرنی۔ خراج۔ حکومت کی سالانہ آمدنی۔ زمین کی فصل پر سرکاری واجبات (Land

Revenue)

محاصرة

محاصرت: لڑائی میں قلعہ یا فصیل کے گرد فوج کا گھیراؤ لانا
محاصرہ: ناکہ بندی۔ چاروں طرف سے گھیرا

مراجعة

مراجعت: واپس ہونا۔ لوٹنا۔ رجوع کرنا۔ اعادہ کرنا۔
مراجعة: ریفرنڈم۔ کسی مسئلے پر عوام سے رجوع کرنا۔ رائے شماری۔ شعر میں سوال جواب لانا

مراسلة

مراسلت: باہمی خط و کتابت۔ مکاتبت
مراسلہ: خط۔ چٹھی۔ نامہ۔ مکتوب

مرتبة

مرتبت: منصب، وقار۔ رتبہ۔ عہدہ جیسے عالی مرتبت
مرتبہ: بار۔ دفعہ (Turn) مثلاً ایک مرتبہ کا ذکر ہے۔ آپ دوسری مرتبہ لاہور نہیں گئے۔
منصب۔ عہدہ

مشورة

مشورت: صلاح۔ کونسل (Council)
ع وقت خرام غیر سے کچھ مشورت ہوئی (۲۰)
مشورہ: رائے۔ منصوبہ۔ باہمی تجویز

غم سے شگون تازہ لیا پھر
مشورہ دل سے میں نے کیا پھر

مضاربة

مضاربت: لڑائی۔ جنگ۔ باہمی تجارت

مضارِبہ: نفع و نقصان کی بنیاد پر مالی شراکت

_____ معاشرۃ

معاشرت: آپس میں مل جل کر زندگی بسر کرنا۔ طریق زندگی

معاشرہ: سوسائٹی (Society)۔ جماعتی زندگی۔ سماج

_____ معاملۃ

معاملت: باہم کاروبار کرنا۔ لین دین۔ باہم مل کر کوئی بات کرنا۔

معاملہ: عمل۔ کاروبار۔ فیصلہ۔ قول و قرار۔ قضیہ

_____ معرفۃ

معرفت: تصوف کی اصطلاح۔ سبب۔ ذریعہ۔ عرفان۔ خدا شناسی

معرفہ: وہ اسم جو ایک معین شے کے لیے وضع کیا گیا ہو۔ نگرہ کا متضاد

_____ مکاتبۃ

مکاتبت: باہم خط و کتابت کرنا

مکاتبہ: چٹھی۔ خط۔ نامہ۔ مکتوب

_____ مکاشفۃ

مکاشفت: راز کا انکشاف کرنا۔ بھید کھولنا

مکاشفہ: ولی اللہ کو امور غیبی کا معلوم ہو جانا۔ کشف۔ کرامات

_____ ملاطفۃ

ملاطفت: نیکی۔ شفقت۔ عنایت۔ مہربانی

ملاطفہ: عنایت نامہ۔ مکتوب۔ خط

_____ مناظرۃ

مناظرت: باہمی بحث مباحثہ کرنا

مناظرہ: وہ علم جس میں بحث مباحثہ کے قوانین مقرر ہوں۔ جھگڑا۔ تکرار

مناقشة

مناقشت: آپس میں جھگڑنا

مناقشة: نزاع۔ جھگڑا

منزلة

منزلت: جاہ۔ (Dignity)

رتبہ۔ (Status) منصب، توقیر، عزت۔ قدر و قیمت۔

چشم ہمت میں ہماری قدر کیا دنیا کی ہو
ہوتی ہے طالب کے آگے منزلت مطلوب کی

منزلہ: درجے کا جیسے دو منزلہ مکان۔ سہ منزلہ مکان

موضوعیة

موضوعیت: موضوع ہونا۔ نفس مضمون

موضوعیہ: داخلی۔ (Subjective)

میمنة

میمنت: بزرکت۔ سعادت۔

عروج۔ اقبال مندی۔ خوشی

میمنت: فوج کے دائیں طرف کا حصہ۔ میسرہ کا متضاد (۲۳)

نظارة

نظارت: ناظر کا عہدہ۔ ناظر کا دفتر یا محکمہ۔ نگرانی

نظارہ: منظر۔ سماں۔ تماشا۔ دید بازی۔ جلوہ۔

چاند سے رخسار کا شب کو نظارہ ہو گیا
چاند سا روشن میری آنکھوں کا تارا ہو گیا

نظریہ

نظریہ: اپنی تحریر یا فکر میں کسی نظریہ کو اجاگر کرنا اور اس پر کاربند رہنا۔
نظریہ: وہ مسئلہ جس میں فکر و نظر سے کام لیا جائے اور اس کی تائید میں ثبوت لایا جائے
(Theory)

نہایت

نہایت: ازحد۔ انجام۔ نتیجہ۔ بکثرت۔ انتہاء۔
جور و ستم کی ان کے جو غایت نہیں رہی
یاں بھی میری وفا کو نہایت نہیں رہی
نہایت: نہایت ہی کے لیے اردو میں کتبت کا ایک اور انداز

جیسے البدایہ والنہایہ

خلاصہ مباحث

اُردو ایک جامد نہیں بلکہ کامیاب اور متحرک زبان ہے۔ ضرورت کے مطابق اس میں تخیر ایک فطری امر ہے جس کا امکان اس وقت تک رہے گا جب تک اُردو کا چلن باقی رہے گا۔ اُردو نے اپنے دامن کی وسعت اور کشادگی کا ثبوت دیتے ہوئے علمی، ادبی، معاشی، ثقافتی، اصطلاحی اور فنی موضوعات پر عربی کے خوبصورت الفاظ و تراکیب کو اپنے اندر سمولیا ہے۔

جزوی تبدیلیوں کے ساتھ مزید الفاظ و تراکیب کی آمد کا امکان ہمیشہ رہے گا۔ خصوصی حالات میں یہ عمل اور بھی تیز اور نمایاں ہو جاتا ہے۔ البتہ یہ احتیاط، پاس اور لحاظ بہر طور ملحوظ خاطر رکھنا ہوگا کہ اس جزوی تبدیلی سے تشکیل پانے والا لفظ مادے (Root) کے

اعتبار سے اصل عربی لفظ سے متصادم و متخالف نہ ہو۔

عربی زبان کا ہر لفظ شجر سایہ دار کی طرح ہے۔ جس طرح ہر درخت کی شاخیں پتے پھول اور پھل اس کے بیج یا جڑ سے نکلنے ہیں اسی طرح زبان کا ہر لفظ اپنی ایک جڑ اور اصل رکھتا ہے جسے مادہ (Root) کہتے ہیں۔ اس امر کو سمجھنے کی بھی ضرورت ہے کہ یہ ذوقی الفاظ ایک ہی اصل سے تعلق رکھتے ہیں یہ ابہام پیدا نہیں ہونا چاہیے کہ مادہ کے اعتبار سے شاید یہ دو الگ الگ لفظ ہیں۔

حواشی و حوالہ جات

- ۱- اخبار اردو، جنوری ۲۰۰۹ء، ج: ۲۶، ش: ۱، ص ۵-۱۱
- ۲- یوم الظلہ یعنی شامیانے کا دن۔ یہ وہ دن ہے جس میں حضرت شعیب علیہ السلام کی قوم پر شامیانے کی طرح عذاب الہی کے بادل چھا گئے تھے اور ساری قوم ہلاک ہو گئی تھی (بحوالہ قرآن مجید، سورۃ الشعراء، رکوع: ۱۰) قرشت بھی اسی روز یعنی یوم الظلہ کو ہلاک ہوا۔
- ۳- ابن ندیم، محمد بن اسحاق، الفہرست، مترجم محمد اسحاق بھٹی (لاہور: ادارہ ثقافت اسلامیہ: ۱۹۹۰) ص ۱۰-۹
- ۴- پنجاب یونیورسٹی، اردو دائرہ معارف اسلامیہ، (لاہور: پنجاب یونیورسٹی جلد: ۱ طبع اول ۱۹۶۳) ص ۳۳۸
- ۵- نیز، مولوی نور الحسن، نور اللغات، جلد اول (لاہور: سنگ میل پبلی کیشنز، ۱۹۸۹ء) ص ۲۴۷
- ۶- ایضاً۔۔۔۔۔ ص ۲۷۸
- ۷- ایضاً۔۔۔۔۔ ص ۳۱۰
- ۸- ایضاً۔۔۔۔۔ ص ۳۲۳
- ۹- ایضاً۔۔۔۔۔ ص ۳۲۳
- ۱۰- ایضاً۔۔۔۔۔ ص ۳۳۰
- ۱۱- عبد المجید، خوبصورت، جامع اللغات جلد اول (لاہور: اردو سائنس بورڈ، ۲۰۰۳ء) ص ۷۵۸
- ۱۲- نور اللغات جلد دوم ص ۱۰۸۶
- ۱۳- سید احمد دہلوی، مولوی، فرہنگ آصفیہ، جلد دوم (لاہور: اردو سائنس بورڈ، ۲۰۰۳ء) ص ۱۵۸

- ۱۳۔ نور اللغات، جلد دوم، ص ۱۲۵۰
- ۱۵۔ فرہنگ آصفیہ، جلد سوم، ص ۱۹۶
- ۱۶۔ نور اللغات، جلد سوم، ص ۳۶۳
- ۱۷۔ --- ایضاً --- جلد چہارم، ص ۷۳۸
- ۱۸۔ جامع اللغات، جلد دوم، ص ۱۳۹۹
- ۱۹۔ فرہنگ آصفیہ، جلد سوم، ص ۵۶۹ و نور اللغات، جلد چہارم، ص ۸۳۸
- ۲۰۔ نور اللغات، جلد چہارم، ص ۱۲۷۳
- ۲۱۔ --- ایضاً --- ص ۱۲۷۳
- ۲۲۔ --- ایضاً --- ص ۱۳۳۷
- ۲۳۔ لشکر کا دایاں حصہ مینہ، وسطی حصہ قلب، پایاں حصہ میسرہ اور پیشگی بیجا جانے والا دستہ رسالہ کہلاتا ہے۔
- ۲۴۔ فرہنگ آصفیہ، جلد چہارم ص ۵۷۱
- ۲۵۔ --- ایضاً --- ص ۶۲۱